

పద్మవిభూషణ్ డా. బాలమురళీకృష్ణ - పరిచయం

పద్మవిభూషణ్ డా. బాలమురళీకృష్ణ గారు జులై 6 వ తేది 1930 లో ఆంధ్రప్రదేశ్ లోని తూర్పు గోదావరి జిల్లా శంకరగుప్తం అనే ఊరిలో జన్మించారు. సంగీత కుటుంబంలో జన్మించిన ఈయన తన 8 వ ఏటనే సంగీత కచేరీ చేశారు. అంత చిన్న వయసులో ఈయన ప్రదర్శించిన ప్రతిభను గుర్తించి ముసునూరి సూర్యనారాయణమూర్తి భాగవతార్ "బాల" అనే బిరుదును మురళీకృష్ణ పేరుకు ముందు చేర్చి ప్రశంసించారు. అప్పటినుండి మురళీకృష్ణ బాలమురళీకృష్ణగా ప్రసిద్ధుడయ్యారు. ఈయన 15 సంవత్సరాలకే 72 మేళకర్తరాగాల్లో ప్రవీణుడయ్యారు. ప్రపంచవ్యాప్తంగా 25000 పైగా కచేరీలు చేసి సంగీతకారులలో అగ్రగణ్యుడయ్యారు. ప్రస్తుతం సంగీత సంప్రదాయాన్ని నిలుపుతున్నవారిలో ఈయన కృషి శిఖరాయమానంగా కనిపిస్తుంది. ఈయన మాతృభాష తెలుగు, అయినా ఈయన కన్నడ తమిళ మళయాళ సంస్కృత హిందీ బెంగాలి పంజాబీ భాషల్లో పాటలు పాడుతున్నారు. విభిన్న భాషల ప్లేబ్యాక్ సింగర్ గా, సంగీత దర్శకుడిగా జాతీయస్థాయిలో అత్యుత్తమ పురస్కారాలు పద్మశ్రీ, పద్మభూషణ్, పద్మవిభూషణ్ అనే బిరుదులు పొందారు. ఇవేగాక అనేక విశ్వవిద్యాలయాలు ఈయనకు గౌరవ డాక్టరేట్ లు ఇచ్చి సత్కరించాయి. సంగీత కళానిధి, గానకళాభూషణ, గానగంధర్వ, మొదలైన అనేక బిరుదులు ఈయనను వరించాయి.